

عمر فاروق رضی اللہ عنہ

[”سیر سوانح“ کے زیر عنوان شائع ہونے والے مضامین ان کے فاضل مصنفین کی اپنی تحقیق پر مبنی ہوتے ہیں، ان سے ادارے کا متفق ہونا ضروری نہیں ہے۔]

۶

سیرت وعہد

انطاکیہ رومی سلطنت کا مشرقی دار الخلافہ تھا، یونانی، مسیحی اور رومی تمام ادوار میں یہ ایک اہم شہر رہا۔ وہاں بے شمار گرجے، بت خانے اور عمارتیں موجود تھیں۔ انطاکیہ کے لوگ ہی تھے جنہوں نے پہلی بار مسیحیوں کا لقب پایا، برنباس نے ان کے پیچ رہ کر اپنی تعلیمات کو فروغ دیا تھا۔ تیسری صدی عیسوی میں اس شہر کی آبادی الاکھ تک پہنچ چکی تھی۔ رومی بادشاہ اسے سمندر پار مصری دار السلطنت اسکندریہ پر ترجیح دیتے تھے۔ دریاے ارنط یہیں پر بحر روم میں گرتا تھا، ہر طرف سے سمندری جہاز یہاں پہنچتے، اس طرح یہ ایک اہم تجارتی منڈی بن گیا تھا۔ اس شہر کو ہر طرف سے بلند فصیلوں نے گھیر رکھا تھا۔ شام کی جنگوں کے بعد تمام رومی قوت یہاں مجتمع ہو چکی تھی، قیصر روم ہرقل، البتہ رہا میں مقیم رہا۔ فاروق اعظم اس شہر کی فتح کو بے حد اہمیت دیتے تھے، وہ اسی جستجو سے حضرت ابو عبیدہ کی مہم کی خبریں معلوم کرتے جس طرح جنگ قادسیہ میں سعد بن ابی وقاص کے بارے میں دریافت کرتے تھے۔ انطاکیہ کی فوج نے شہر سے باہر نکل کر مقابلہ کیا، اسے شکست ہوئی اور شہر مسلمانوں کے محاصرے میں آ گیا۔ انھیں جزیہ دینے اور یہاں سے

جلاوطن ہونے کی شرائط مان کر صلح کرنا پڑی، لیکن جلد اس صلح سے مکر گئے۔ تب حضرت ابو عبیدہ نے عیاض بن غنم کو ان کی سرکوبی کے لیے بھیجا، انھوں نے انطاکیہ کو زیر کر کے انھی شرطوں پر پھر سے صلح کی۔ ادھر حلب میں رومی فوجیں ایک بار پھر جمع تھیں۔ حضرت ابو عبیدہ وہاں پہنچے، ان کی جمعیت کو منتشر کیا پھر قورس اور بلج کو فتح کیا۔ انھوں نے حضرت خالد بن ولید کو مرعش بھیجا، جسے فتح کرنے کے بعد فرات تک ساری شامی سرزمین مسلمانوں کے قبضے میں آ گئی۔ اس مرحلے پر یزید بن ابوسفیان نے دمشق سے جا کر بیروت اور اس کے آس پاس کا علاقہ فتح کیا۔ اب ہر قل رہا سے نکلا اور قسطنطنیہ کی راہ پکڑی۔ رستے میں ایک بلند گھاٹی پر کھڑا ہوا اور پکارا: سلام اے سورہ، اب دوبارہ ملنا نہ ہوگا۔ بزنطیہ میں کچھ دن گزار کر وہ قسطنطنیہ میں مقیم ہو گیا، یہ ۶۳۶ء کا سن تھا۔ یہ وہی قیصر تھا جس نے صرف ۱۱ برس پہلے، ۶۲۵ء میں ایران کو شکست دے کر صلیب اعظم اور اپنا کھویا ہوا علاقہ واپس لیا تھا۔

اس موقع پر بنو غسان کے بادشاہ جبکہ بنو ایہم نے حضرت ابو عبیدہ بن جراح کو خط لکھا کہ وہ اور اس کی قوم اسلام قبول کرنا چاہتے ہیں۔ پھر وہ اپنے ۵۰۰ اہل خانہ کو لے کر حضرت عمر رضی اللہ عنہ سے ملاقات کرنے مدینہ پہنچا۔ کچھ روز مدینہ میں گزارنے کے بعد وہ اور خلیفہ ثانی عمرہ کرنے بیت اللہ پہنچے، دوران طواف میں کسی فزاری نے اس کے پاجامے پر پاؤں رکھ دیا، اس نے پلٹ کر بنو فزارہ سے تعلق رکھنے والے اس شخص کی ناک کاٹ ڈالی۔ سیدنا عمر رضی اللہ عنہ نے کہا: اس شخص کو راضی کرو، ورنہ قصاص دینے کے لیے تیار ہو جاؤ۔ جبکہ نے کہا: کیسا قصاص؟ یہ عامی ہے اور میں بادشاہ۔ اس نے کہا: میں دوبارہ عیسائی ہو جاتا ہوں، حضرت عمر رضی اللہ عنہ نے کہا: تب تمھیں تلوار کا سامنا کرنا ہو گا۔ اس نے ایک رات کی مہلت مانگی اور اسی رات اپنے ہم سفر کو لے کر شام روانہ ہو گیا۔ پھر وہ ہر قل کے پاس قسطنطنیہ گیا اور نصرانی مذہب اختیار کر لیا۔

مدائن کے شمال میں واقع تکریت کے شہر میں ایک ایرانی صوبے دار نے رومی فوجوں سے مدد لی اور ایاد، تغلب اور نمر کے عیسائی عرب قبائل کو اپنے ساتھ ملا لیا تو خلیفہ ثانی حضرت عمر رضی اللہ عنہ نے عبداللہ بن معتم کو ۵ ہزار کا لشکر دے کر وہاں بھیجا۔ ۴۰ دن شہر کا محاصرہ جاری رہا، اس دوران میں عبداللہ نے ان عرب عیسائیوں کو اسلام کی دعوت دی اور انھیں مسلمانوں کے برابر حقوق دینے کا وعدہ کر کے اپنے ساتھ ملا لیا۔ شہر بند ہونے کا کوئی فائدہ نہ ہوا تو رومیوں نے عقبی دروازے سے کشتیوں میں بیٹھ کر شہر سے فرار ہونے کا ارادہ کیا۔ مسلمانوں کو ان کے ارادے کی خبر ہو چکی تھی، انھوں نے فوراً ان پر حملہ کر دیا۔ وہ بڑے دروازے کی طرف پلٹے تو عرب عیسائی ان پر پل پڑے۔ دشمن کے اکثر فوجی مارے گئے اور تکریت فتح ہو گیا۔ اب عبداللہ نے ربیع بن افکل کو موصل کی مہم پر بھیجا۔ انھوں نے وہاں

پہنچ کر نینوا اور موصل، دونوں قلعوں کا محاصرہ کر لیا۔ زیادہ دیر نہ گزری کہ یہاں کے رہنے والوں نے جزیہ دینے کی شرط پر صلح کر لی۔ تکریت سے ہر سواری کو ۳ ہزار درہم اور پیادہ کو ۱ ہزار درہم مال غنیمت حاصل ہوا۔ حضرت سعد بن ابی وقاص کو فرات کے کنارے پر واقع ایک اور شہر ہیت میں فوجوں کے اجتماع کا پتا چلا تو خلیفہ ثانی کے حکم پر عمرو بن مالک کی کمان میں ایک لشکر وہاں بھیجا۔ انھوں نے دیکھا کہ اہل شہر قلعہ بند ہیں اور فصیل کے باہر خندق کھدی ہوئی ہے تو وہ حارث بن یزید کو وہاں چھوڑ کر قریسیا پہنچے اور اسے زیر کیا۔ ان کے پیچھے ہیت والوں نے ہتھیار ڈال دیے اور شہر مسلمانوں کے حوالے کر دیا۔ اب ایران و عراق کے سرحدی شہر ماسبدان میں ایران کی فوجی قوتیں جمع تھیں۔ حضرت سعد بن ابی وقاص نے ضرار بن خطاب کی سربراہی میں ایک لشکر وہاں بھیجا، ماسبدان کے میدان میں ان کی ایرانی فوجوں سے ٹکرائی ہوئی۔ انھیں شکست دینے کے بعد ضرار نے ماسبدان شہر پر قبضہ کیا، وہاں کے باشندگان شہر خالی کر کے پہاڑوں پر جا چکے تھے۔ انھوں نے ان کو جزیہ ادا کر کے اطمینان سے اپنے گھروں میں واپس آنے پر آمادہ کیا۔ اسی اثنا میں امیر المومنین حضرت عمر بن خطاب کی طرف سے جنوبی عراق کے لیے مقرر کردہ کمانڈر عتبہ بن غزو ان کئی ہفتوں کی سخت جنگ کے بعد بصرہ کے قریب واقع ابلہ کی بندرگاہ فتح کر چکے تھے۔ وہاں کے ساکنان فرار ہو کر دست میسان پہنچے تو انھوں نے اس پر بھی قبضہ کر لیا۔ اس فتح کے بعد حضرت عمر رضی اللہ عنہ نے عتبہ کو مدینہ طلب کیا، کیونکہ انھیں خیال ہوا کہ میری سپاہ دنیا کی حرص کرنے لگی ہے۔ عتبہ، مجاشع بن مسعود کو اپنا نائب بنا کر آئے تھے۔ حضرت عمر فاروق رضی اللہ عنہ نے ان کو سرزنش کی کہ صحابی رسول یا قریشی کے ہوتے کسی دوسرے کو امارت نہ دی جائے، انھوں نے حضرت مغیرہ بن شعبہ رضی اللہ عنہ کو امیر جمیش مقرر کرنے کا حکم دیا۔

سیدنا عمر رضی اللہ عنہ نے عراق سے آنے والے فوجیوں کی صحتیں خراب ہوتی دیکھیں تو اس کا سبب دریافت کیا۔ انھیں بتایا گیا کہ وہاں کی آب و ہوا عربوں کو موافق نہیں۔ ادھر حذیفہ بن یمان نے مدائن سے رپورٹ بھیجی، مسلمان فوجیوں کے پیٹ ساتھ لگ گئے ہیں، بازوؤں اور ٹانگوں سے گوشت اتر گیا ہے اور ان کے رنگ سیاہ ہو گئے ہیں۔ حضرت عمر رضی اللہ عنہ نے ہدایت بھیجی کہ یہاں کے لوگوں کو وہی آب و ہوا موافق ہوگی جو ان کے اونٹوں کے لیے سازگار ہو۔ انھیں دریاؤں سے دوران خشک سرزمینوں میں آباد کرو، جہاں پینے کے چشمے بھی ہوں۔ حضرت سعد بن ابی وقاص نے عبداللہ بن معتم اور قعقاع کو ایسی جگہ کے انتخاب کی ذمہ داری سونپی۔ ادھر مدینہ کے اہل رائے نے کوفہ کا مقام تجویز کیا جو فرات کے قریب ہونے کے باوجود صحرا سے دور نہیں۔ ۱۴ ہجری میں مدائن سے حضرت سعد آئے، سب سے بلند جگہ کی نشان دہی کر کے وہاں مسجد تعمیر کرنے کا حکم دیا۔ خسروی محلات سے حاصل شدہ سنگ مرمر

کے ستونوں سے مسجد کی دو سو ہاتھ بلند چھت کھڑی کی گئی۔ ایک خندق کھود کر مسجد کی حدود مقرر کی گئیں۔ حضرت سعد نے بازار بنانے کے لیے مسجد کے گرد اگر ایک تیر کی مار کے برابر کھلا میدان چھوڑنے کا حکم دیا۔ ایک ایرانی معمار نے مسجد کے پڑوس میں ایران کے شاہی محلات میں استعمال ہونے والی اینٹوں سے ”قصر سعد“ تعمیر کیا، بیت المال بھی یہیں تھا۔ اس کے پاس فوجیوں کی کالونی بن گئی، ہر قبیلے نے اپنے لیے جگہ مقرر کر کے خیمے لگا لیے۔ اب حضرت سعد نے امیر المومنین کو مطلع کیا کہ میں نے حیرہ و فرات کے بیچ کوفہ میں قیام کر لیا ہے۔ مسلمان کوفہ و مدائن میں سے جس شہر میں رہنا چاہیں، رہ سکتے ہیں۔ کوفہ میں کچھ عرصہ گزرا تو فوجیوں کی صحتیں بحال ہو گئیں، انھوں نے حضرت عمر رضی اللہ عنہ سے نزل کے گھر بنانے کی اجازت چاہی۔ جب یہ گھر بن گئے تو ان میں آگ لگ گئی، اب خلیفہ سے اینٹوں کے گھر تعمیر کرنے کی اجازت چاہی گئی، انھیں اجازت مل گئی، لیکن فاروق اعظم نے حکم دیا کہ ۳ کمروں سے زیادہ نہ بنائے جائیں اور اونچی عمارتیں کھڑی نہ کی جائیں۔ جب فتنہ پردازوں نے انھیں شکایت ارسال کی کہ حضرت سعد نماز صحیح طور پر ادا نہیں کرتے، انھوں نے اپنے نام پر ایک محل بنایا ہے، اس کے باہر ایک الگ دروازہ بنا کر اس پر پردہ لٹکا دیا ہے تو انھوں نے محمد بن مسلمہ کو تحقیقات کے لیے بھیجا۔ انھیں یہ دروازہ جلانے کا حکم تھا، جبکہ حضرت سعد کو ہدایت تھی کہ اس قصر کو خالی کر کے بیت المال کے قریب کسی کمرے میں مقیم ہو جاؤ، جہاں عام لوگوں کو روکنے کے لیے الگ دروازہ نہ ہو۔ محمد بن مسلمہ کوفہ پہنچے تو الامات درست نہ پا کر لوٹ آئے۔ حضرت عمر رضی اللہ عنہ نے بھی حضرت سعد کو بے قصور مان لیا۔ کوفہ کے بعد ۱۸ ہجری میں بصرہ کی تعمیر ہوئی، اس کے لیے ابلہ کے قریب دجلہ و فرات کے ڈیلٹا کا انتخاب کیا گیا، یہیں سے یہ دونوں دریا خلیج فارس میں گرتے ہیں۔ بلاذری کے خیال میں عتبہ بن غزو ان نے ۱۴ ہجری میں کوفہ آباد ہونے سے پہلے امیر المومنین سے یہاں شہر بسانے کی اجازت چاہی۔

خلیفہ ثانی حضرت عمر رضی اللہ عنہ کی پالیسی تھی کہ ایران و عراق کی مفتوحہ زمینیں کسانوں کے پاس رہیں، چاہے وہ اسلامی غلبے کے وقت اپنی زمینوں پر موجود رہے ہوں یا جنگ سے ڈر کر بھاگ گئے ہوں۔ حضرت سعد بن ابی وقاص نے ان کسانوں کو ذمی قرار دیا۔ عوام الناس کی جائیدادوں کے برعکس شاہی زمینیں اور جنگ میں حصہ لینے والے دہقانوں اور امرا کی زمینیں خلافت اسلامی کی ملکیت قرار دی گئیں، البتہ ان پر کام کرنے والے عراقی انھی سے غلہ حاصل کرتے۔ خراج، جزیہ اور ان زمینوں سے حاصل ہونے والی آمدن سے فوجیوں، ان کے اہل خانہ اور دفاع کی دوسری ضروریات پوری کی جاتیں۔ فوجیوں کی خواہش تھی کہ مفتوحہ زمینیں بانٹ کر ان کی ملک میں دے دی جائیں۔ عمر رضی اللہ عنہ کا جواب تھا: اگر تمھاری طرف سے باہم قتل و غارت کا اندیشہ نہ ہوتا تو ہم ایسا کر گزرتے۔ مزید برآں

ان کا یہ خیال تھا کہ فوجی اگر زمین داری میں لگ گئے تو اسلامی فوج کی ہیئت متاثر ہوگی۔ ابھی ایران و روم سے کشمکش اپنے انجام کو نہ پہنچی تھی، ویسے بھی کوئی مملکت فوج کے بغیر نہیں چل سکتی۔ اب اہل بصرہ نے شکایت کی: اے امیر المومنین، کوفہ والے بیٹھے پانی اور گھنے باغات سے مستفید ہو رہے ہیں، ہم کھارے سمندر اور بیابان کے بیچ ایک شور زمین میں آپڑے ہیں، جہاں کھیتی ہے نہ مال، ہماری عورتیں پانی بھرنے چھ چھ میل دور جاتی ہیں۔ حضرت عمر فاروق رضی اللہ عنہ نے گورنر کوفہ حضرت ابو موسیٰ اشعری کو ہدایت کی کہ بصرہ سے ۱۸ میل دور شمال میں بہتے ہوئے دجلہ سے نہر کھود کر بصرہ لائی جائے۔ انھوں نے باقی قابل زراعت زمین تک آب رسانی کا حکم بھی دیا۔ عراق میں موجود ایرانی انجینئروں نے جنگ کے دوران میں تباہ ہونے والی عمارتوں اور پلوں کو از سر نو تعمیر کیا۔

جب اسلامی افواج کے سربراہ حضرت ابو عبیدہ بن جراح رضی اللہ عنہ حمص اور انطاکیہ کی مہموں کی سرکردگی کر رہے تھے، حضرت عمرو بن عاص اور حضرت شریحیل بن حسنہ فلسطین میں رومی قوتوں کا سامنا کر رہے تھے۔ ہر طرح کے آلات حرب سے لیس یہ ایک بھاری فوج تھی، اس کی کمان ایک بڑے رومی جرنیل اربون (Tribunus) یا اطر بون کے پاس تھی، جس نے رملہ، ایلیا، غزہ اور نابلس میں بڑی بڑی نفریاں متعین کر رکھی تھیں۔ حضرت عمرو بن عاص نے حضرت عمر رضی اللہ عنہ کو مطلع کیا کہ اگر ہم اس لشکر کے ایک حصے پر حملہ کرتے ہیں تو یہ تمام اطراف سے یکجا ہو کر ہم پر حملہ آور ہوگا۔ حضرت عمر رضی اللہ عنہ نے معاویہ بن ابوسفیان کو قیساریہ فتح کرنے کی ہدایت کی۔ یہ سمندر کے پاس ایک قلعہ نما شہر تھا، یہاں بے شمار رومی فوجیں متعین تھیں اور سمندر کی طرف سے آنے والی کمک یہیں سے ہو کر آتی۔ معاویہ قیساریہ پہنچے اور قلعے کا محاصرہ کر لیا۔ ایک طویل محاصرے کے بعد رومی فوج مقابلے کے لیے نکلی اور ۸۰ ہزار جانوں کا نذرانہ دے کر بھاگ نکلی۔ اس کے بعد مسلمانوں نے غزہ کو زیر کیا۔ اس دوران میں اربون (اطر بون) کی فوج نے اجنادین کی طرف حرکت شروع کی تو حضرت عمرو بن عاص نے اسے روکنے کے لیے علقمہ بن حکیم اور مسروق عکی کو ایلیا اور ابویوب مالکی کو رملہ بھیجا۔ اس کے ساتھ انھوں نے حضرت عمر فاروق رضی اللہ عنہ سے مدد طلب کی۔ حضرت عمر رضی اللہ عنہ نے فرمایا: ہم روم کے اربون (اطر بون) کی طرف عرب کا اربون بھیجیں گے۔ حضرت عمرو بن عاص نے ان کی طرف سے آنے والی کمک کا کچھ حصہ ایلیا اور رملہ بھیج دیا اور باقی تمام فوج لے کر اجنادین کا رخ کیا، وہاں رومی خندقیں کھود کر قلعہ میں مامون بیٹھے ہوئے تھے۔ حضرت عمرو بن عاص نے داخلے کے لیے حیلے سے کام لیا۔ پہلے صلح کی بات چیت کے لیے ایچی بھیجے، لیکن جب ان سے اندرون کے بارے میں تسلی بخش معلومات نہ ملیں تو خود بھیجیں بدل کر قلعہ میں گئے۔ اربون (اطر بون) کو شک ہو گیا کہ اسلامی فوج کا سپہ سالار خود

یہاں موجود ہے، اس نے اپنے خصوصی دستے کے ایک سپاہی کو حکم دیا کہ انھیں قلعہ سے واپس جاتے ہوئے قتل کر ڈالے۔ حضرت عمرو بن عاص کو اس کے ارادے کا فوراً احساس ہو گیا، انھوں نے اربطون سے کہا: میں حضرت عمر بن خطاب کے ۱۰ خاص آدمیوں میں شامل ہوں جو انھوں نے اس جرنیل کے ساتھ بھیجے ہیں۔ میں اپنے باقی ساتھیوں کو بلا کر لاتا ہوں، اگر وہ بھی متفق ہو گئے تو تمام لشکر ہمارے سمجھوتے پر عمل پیرا ہو جائے گا۔ یوں وہ جان بچا کر نکلے، اب ان کا جنگی منصوبہ بھی تیار تھا۔ یہاں یرموک جیسی شدید جنگ ہوئی اور طرفین کا بہت جانی نقصان ہوا۔ مسلمان ثابت قدمی سے ڈٹے ہوئے تھے، لیکن رومیوں کا حال مختلف تھا۔ ایک دن جنگ میں وقفہ ہوا تو رومی کمانڈر اربطون (اٹربون) نے اپنی فوج پر تھکن کے آثار دیکھے، سپاہی پریشاں صف تھے۔ وہ گھسٹتا ہوا پیچھے کو مڑا، اس کا رخ بیت المقدس (ایلیا) کی جانب تھا۔ علقمہ اور مسروق نے اسے فوراً راستہ دے دیا تو وہ بیت المقدس میں داخل ہو گیا۔ حضرت عمرو بن عاص رضی اللہ عنہ نے ریح، سبسطیہ، نابلس، عمواس اور یافا کے علاقوں پر قبضہ کر کے اربطون کی سمندر کی طرف واپسی کی راہیں مسدود کر دیں۔ اب ایلیا اور رملہ دو مقامات رہ گئے تھے، جہاں مسلمان رومی افواج کا محاصرہ کیے ہوئے تھے۔ ایلیا (بیت المقدس) قدیم زمانے سے ایک مضبوط قلعہ تھا، اس لیے مختلف اور متضاد روایتوں میں سے ایک یہی روایت قرین قیاس لگتی ہے کہ اسے فتح کرنے کے لیے مسلمانوں کو ایک طویل محاصرہ کرنا پڑا۔ حضرت خالد بن ولید اور حضرت ابو عبیدہ بن جراح اس محاصرے میں شریک نہ تھے، اس لیے کہ وہ عین اس وقت (۱۵ھ، ۶۳۶ء) حمص اور انطاکیہ کی جنگوں میں مشغول تھے۔ بیت المقدس کے باسیوں کو یقین تھا کہ دوسرے شہروں کی طرح یہ شہر بھی ہمارے ہاتھ سے جاتا رہے گا۔ اسی لیے وہاں کے لاٹ پادری صفرنیوس نے صلیب اعظم اور قیمتی مذہبی نوادرات سمندر کے راستے قسطنطنیہ کے بڑے گرجے یا صوفیا میں رکھنے کے لیے بھیج دیے۔

محاصرے نے طول کھینچا تو حضرت عمرو بن عاص نے امیر المومنین حضرت عمر بن خطاب کو خط لکھا کہ مجھے ایک دشوار ملک میں مشقتوں سے بھرپور جنگ کا سامنا ہے۔ اس سے پہلے اربطون براہ راست حضرت عمر رضی اللہ عنہ کو یہ دھمکی آمیز چٹھی ارسال کر چکا تھا کہ لوٹ جاؤ، ورنہ شکست کا سامنا کرنا ہوگا۔ حضرت عمر رضی اللہ عنہ نے مسجد نبوی میں موجود اہل رائے کو حضرت عمرو بن عاص کا خط سنایا اور ایلیا جانے کے بارے میں مشورہ کیا۔ سیدنا عثمان رضی اللہ عنہ نے مدینہ ہی میں موجود رہنے کا ہتھیار دیا، جبکہ حضرت علی رضی اللہ عنہ نے کہا: بیت المقدس جانا بہتر ہے، اس سے وہاں پر موجود مسلمان مطمئن ہو جائیں گے۔ حضرت عمر رضی اللہ عنہ نے اسی رائے پر عمل کرنے کا فیصلہ کر لیا، پہلے انھوں نے ایک لشکر بیت المقدس روانہ کیا پھر حضرت علی رضی اللہ عنہ کو مدینہ میں اپنا نائب مقرر کر کے خود عازم سفر

ہوئے۔ ان کے بیت المقدس (ایلیا) پہنچنے سے قبل اربطون مصر کو کھسک چکا تھا اور بوڑھا پادری صفر نیوس شہر ان کے حوالے کرنے کو تیار تھا۔ فاروق اعظم مدینہ سے جابیہ پہنچے، یزید بن ابوسفیان، حضرت خالد بن ولید اور حضرت ابو عبیدہ بن جراح ان سے ملاقات کرنے آئے۔ انھوں نے ان اصحاب رسول کو ریشمی لباس پہنے دیکھا تو ان کی آنکھوں میں خون اتر آیا، گھوڑے سے اترے اور پتھر مار کر چلائے: تم اس ہیئت میں میرا استقبال کرنے آئے ہو۔ عذر پیش کیا گیا کہ امیر المومنین، یہ تو جنگ میں استعمال ہونے والی ایرانی قبائیں ہیں، اس وقت ہم پوری طرح اسلحے سے لیس ہیں تو حضرت عمر رضی اللہ عنہ کا غصہ فرو ہوا، پھر انھوں نے ان سے صلاح مشورہ کیا۔ وہ جابیہ ہی میں تھے کہ صفر نیوس کے ایلچی ان سے معاہدہ صلح کرنے آئے۔ اس صلح نامے میں تحریر تھا: ایلیا میں رہنے والوں کو جان و مال کی امان دی جاتی ہے، ان کے گرجوں کو گرایا جائے گا نہ ان کی صلیبوں کو منہدم کیا جائے گا، ان کے مذہبی معاملات میں کوئی زبردستی نہ ہوگی، انھیں جزیہ دینا ہوگا، یہ رومیوں کو اپنے شہر سے نکال دیں گے، جو ان کے ساتھ رہے گا، اسے بھی امان حاصل ہوگی۔ حضرت عمر رضی اللہ عنہ نے معاہدے پر دستخط کیے اور حضرت خالد بن ولید، حضرت عمرو بن عاص، حضرت عبدالرحمن بن عوف اور معاویہ بن ابوسفیان نے گواہی دی۔

ایلیا کے بعد رملہ اور لد کے رہنے والوں نے حضرت عمر رضی اللہ عنہ کے ساتھ معاہدات صلح کیے۔ حضرت عمر رضی اللہ عنہ نے علقمہ بن حکیم کو رملہ کا اور علقمہ بن مجرز کو ایلیا کا عامل مقرر کیا۔ پھر وہ حضرت عمرو بن عاص اور حضرت شریل بن حسنہ کی معیت میں بیت المقدس کو روانہ ہوئے۔ کچھ روایات کے مطابق حضرت ابو عبیدہ اور حضرت خالد بھی ان کے ساتھ تھے۔ حضرت عمر رضی اللہ عنہ اونٹ پر سوار تھے، ایک غلام آپ کا ہم رکاب تھا، دونوں باری باری اونٹ پر سوار ہوتے۔ جب وہ بیت المقدس پہنچے تو غلام سوار تھا اور حضرت عمر رضی اللہ عنہ مہار پکڑے ہوئے تھے۔ صفر نیوس اور دوسرے عمائدین شہر نے باہر نکل کر ان کا استقبال کیا۔ حضرت عمر رضی اللہ عنہ فوری طور پر محراب داؤد پہنچے، وہاں آیت سجدہ پڑھی اور سجدہ ادا کیا۔ رات انھوں نے شکرانے کے نفل ادا کرنے میں گزاری اور اپنے ساتھیوں کو فجر کی نماز پڑھانے کے بعد صفر نیوس کے ساتھ شہر کے آثار دیکھے۔ وہ کنیسہ قیامت میں تھے کہ ظہر کی نماز کا وقت ہو گیا۔ صفر نیوس نے انھیں وہیں پر نماز ادا کرنے کی دعوت دی، لیکن حضرت عمر رضی اللہ عنہ نے معذرت کر لی۔ انھوں نے کنیسہ قسطنطین کے دروازے پر بھی نماز نہ پڑھی، جہاں ان کے لیے چادر بچھائی گئی تھی۔ وہ گرجوں سے دور ہیکل سلیمانی کی چٹان صخرہ یعقوب کے پاس آئے اور وہاں نماز ادا کی، بعد میں اسی جگہ مسلمانوں نے مسجد اقصیٰ تعمیر کی۔ عیسائیوں کی عبادت گاہوں میں نماز پڑھنے سے حضرت عمر رضی اللہ عنہ نے اس لیے اجتناب کیا کہ مسلمان

انھیں مساجد میں نہ تبدیل کر ڈالیں۔ اگرچہ انھوں نے کنیسہ مہدی میں نماز پڑھ لی، لیکن بعد میں یہ تحریر لکھ کر دی: یہ گرجا نصاریٰ کا ہے، بیک وقت ایک سے زیادہ مسلمان اس میں داخل نہ ہوں گے۔ مشہور روایت کے مطابق بیت المقدس ۱۵ھ میں فتح ہوا، کچھ مورخین ۱۶ھ ہجری کا سن بتاتے ہیں۔ بیت المقدس سے واپسی پر حضرت عمر رضی اللہ عنہ کچھ دن جابیہ میں رہے۔ جب وہ مدینہ پہنچے تو حضرت علی اور دوسرے اصحاب رسول رضی اللہ عنہم نے ان کا استقبال کیا۔
مطالعہ مزید: تاریخ الامم والملوک (طبری)، البدایہ والنہایہ (ابن کثیر)، الفاروق عمر (محمد حسین ہیکل)، تاریخ اسلام (اکبر شاہ خاں نجیب آبادی)۔

[باقی]

www.javedahmadghamidi.com
www.ghamidi.net